

EIK Í PENGANEYÐ

Endar Eik undir Finansiell Stabilitet, missa føroyingar alla ávirkan á bankan og tá ið upprudingin kemur, verða tað ikki vit sum gera av, hvørji lán skulu krevjast afturgoldin beinanvegin. Ella sagt við øðrum orðum: Hvør fer á húsagang ella ikki

Ingi spentur upp á Eik

Er tað ein, sum er spentur uppá, hvørja lagnu Eik fær, er tað Ingi Højgaard.

Hann er nevndarformaður í tveimum stórum projektum, sum Eik er høvuðspartur í viðvíkjandi figging.

Ingi Højgaard er nevniliga bæði nevndarformaður í Fiskavirking og í partafelagnum, sum ætlar at gera undirsjóvartunnil ímillum Streymoy og Eysturoy.

Tað er Eik, sum figgjar Fiskavirking og samstundis er Eik-grunnurin partaeigari í felagnum, sum ætlar at gera undirsjóvartunnilin.

Tað var eisini Eik, sum skuldi hjálpa til at útvega figgingina.

Hann viðgongur, at tað er rættiliga ógreið í lötuni, bæði hvat Fiskavirking og undirsjóvartunlinum viðvíkur.

Fiskavirking brúkti Kaupthing bankan, men hann fór á heysin. Síðani yvrtók Eik figgingina og nú stendur hann fyri falli.

Hann sigur, at í Fiskavirking og í undirsjóvartunlinum fáa tey onki gjørt, uttan at bíða og vita, hvussu leikur fer.

Vit bíða eftir eini fráboðan um, hvat hendir.

Men hann viðgongur

eisini, at hvat Fiskavirking viðvíkur, veit hann ikki, hvussu leingi tey tola at bíða.

Men hann ásannar eisini, at tað kann fáa týðning um Eik endar undir Finansiell Stabilitet og verður niðurlagaður og seldur í bitum, ella um tað eydnast føroyingum at reisa neyðuga kapitalin og varðveita Eik, sum banka.

- Hvar tað endar við, kann verða rættiliga avgerandi fyri Fiskavirking og undirsjóvartunnilin, sigur Ingi Højgaard.

Stúrir ikki fyri skrædli

- Tað er so gott trygdarnet undir Eik, at hann kann rætt og slætt ikki fara á heysin.

Tað staðfestir Thomas Dam, formaður í Búskaparráðnum.

Hann sigur, at sostatt er ongin orsök at stúra fyri, at kreppan í Eik kann fáa samfelagið at ridla, soleiðis, sum nøkur hava stúrt fyri.

Hann sigur, at felagið Finansiell Stabilitet er skipað, nettupp fyri at tryggja, at tað ikki skal føra til skrædli, at ein banki kemur í óføri.

Verður tað Finansiell Stabilitet, sum bjargar Eik, verður Eik skrásettir í einum nýggjum partafelag og so heldur virkseimið fram í nýggja felagnum.

Sostatt fara vanlig viðskiftafólk hjá Eik ikki at merkja nakað serligt til til stöðuna.

- Tann einasti, sum fer at merkja nakað til stöðuna, eru partaeigararnir, sum missa allan sín partapening.

Thomas Dam sigur, at Finansiell Stabilitet fer síðani at selja aktivini hjá bank-

anum, bæði lán til privat og fyrirkur og tey lánini halda so fram ótarnað.

Kortini kann tað henda, at nýggi eigarin broytir lánitreytirnar.

- Men tá ið ein nýggjur eigari keypir aktivini í Eik er tað fyri at gera eina iløgu og tí er hann sjálvandi ikki áhugaður í at koyra viðskiftafólk á heysin, sum røkja sínar skyldur.

- Men viðskiftafólk, sum longu hava tórført við at svara sínar skyldur, kunnu sjálvandi koma í ta stöðu, at ein nýggjur eigari fer at draga lánið inn.

Thomas Dan hevur ikki gjørt sær greitt um hann heldur, at tað er rætt av landsstýrinum at seta pening í Eik og tí hevur hann heldur ikki gjørt upp við seg sjálfan, hvat hann hevði mælt landsstýrinum til.

Missa ávirkan

Klára íleggjarar at ganga kapitalkrøvunum frá Figgjareftirlitinum á mæti við eini innspræning frá Tryggingini,

verður Finansiell Stabilitet ikki blandað upp í.

Í hesum sambandi er nevnt, at landsstýrið kann vera ein av teimum nýggju eigarunum og so heldur Eik fram – bara við nýggjum eigaraskara.

Vansin við at Eik fer undir Finansiell Stabilitet kann vera, at so hava føroyingar onga ávirkan á, hvar aktivini hjá Eik enda og, hvørji lán skulu dragast inn.

Samstundis fáa føroyingar heldur onga ávirkan á, hvussu verður við starvsfólkunum í bankanum, hvørjar deildir vera í bankanum og annars, hvussu bankin skal rekast, sigur Thomas Dam.

Kortini heldur hann, at tað hevur stóran týðning at staðfesta, at pengarnir, sum standa í Eik, eru fullkomiliga tryggir, sama hvussu nógv, talan er um.

- Tað er ikki fyrrenn ein nýggjur eigari tekur við, at nøkur broyting hendir, so fólk hava góða tíð og sostatt er ongin orsök at taka pening úr Eik í óðum verkum.

JAVNSTØÐU-NEVNDIN Í KLAKSVÍK

HÓSKVØLDIÐ 30. SEPTEMBER KLOKKAN 19.30 SKIPAR JAVNSTØÐUNEVDIN FYRI ALMENNUM TILTAKI Í LEIKALUND Í KLAKSVÍK.

SKRÁ:

ARBEIÐSLÍV, HÚSARHALD OG JAVNSTØÐA

Karin Jóhanna L. Knudsen, granskari, Granskingsdepilin fyri Økismenning

FORTÍÐARINNAR HETJUR Í ANDRÓÐRI – MASKULINITETUR OG SAMLEIKI HJÁ UNGUM MONNUM Í FØROYUM

Firouz Gaini, granskari og lektari á Fróðskaparsetri Føroya

Tiltakið er alment og ókeypis.



Javnstøðunevndin

TLF. 21 28 48 | JAVNRATT@JAVNRATT.FO | WWW.JAVNRATT.FO